

01. बिहार में राज्यसभा की सभी पांच सीटों पर एनडीए प्रत्याशियों की जीत। औपचारिक घोषणा बाकी।
02. देशभर में घरेलू गैस सिलेंडर की आपूर्ति श्रृंखला में सुधार से लोगों को मिली राहत।
03. मुख्यमंत्री नीतीश कुमार की समृद्धि यात्रा का चौथा चरण कल से। पहले दिन भागलपुर और बांका जिले में विभिन्न विकास योजनाओं की देंगे सौगात।
04. और, मौसम विभाग ने अगले चौबीस घंटों के दौरान राज्य के उत्तर-मध्य और उत्तर-पश्चिमी भागों में कई स्थानों पर ओलावृष्टि और वज्रपात की चेतावनी जारी की।

बिहार में राज्यसभा की सभी पांच सीटों पर एनडीए प्रत्याशियों की जीत दर्ज की है। औपचारिक घोषणा अभी नहीं की गयी है। एनडीए प्रत्याशी जदयू अध्यक्ष और मुख्यमंत्री नीतीश कुमार, भाजपा अध्यक्ष नितिन नवीन, राष्ट्रीय लोक मोर्चा अध्यक्ष उपेन्द्र कुशवाहा, भाजपा के प्रदेश महामंत्री शिवेश कुमार तथा जदयू नेता और केन्द्रीय मंत्री रामनाथ ठाकुर ने जीत दर्ज की है। वहीं, राजद उम्मीदवार अमरेन्द्रधारी सिंह को हार का सामना करना पड़ा।

पांच सीटों के चुनाव के लिए मतदान की प्रक्रिया संपन्न होने के बाद शाम पाँच बजे से मतगणना शुरू हुयी और कुछ ही देर में परिणाम जारी कर दिये गये। एक रिपोर्ट...

---रिपोर्ट---

जदयू के राष्ट्रीय कार्यकारी अध्यक्ष संजय झा ने राज्यसभा चुनाव में एनडीए की भारी जीत पर प्रसन्नता व्यक्त की है। पटना में पत्रकारों से बातचीत करते हुए उन्होंने कहा कि यह एनडीए की नीतियों की जीत है। उन्होंने विजयी उम्मीदवारों को बधाई दी है।

---साउंड बाइट---

देशभर में रसोई गैस और पेट्रोलियम पदार्थों की आपूर्ति श्रृंखला में सुधार होने से लोगों को राहत मिली है। पेट्रोलियम और प्राकृतिक गैस मंत्रालय की संयुक्त सचिव सुजाता शर्मा ने नई दिल्ली में संवाददाताओं से बातचीत करते हुए कहा कि देशभर में पेट्रोल पंप सामान्य रूप से काम कर रहे हैं। उन्होंने बताया कि देश में कच्चे तेल की पर्याप्त मात्रा उपलब्ध है और सभी रिफाइनरियां अपनी क्षमता से काम कर रही हैं।

---साउंड बाइट---

सुश्री शर्मा ने बताया कि रसोई गैस सिलेंडर की ऑनलाइन बुकिंग में वृद्धि हुयी है। उन्होंने बताया कि सिलेंडर की डिलीवरी भी पिछले महीने के तिरपन प्रतिशत से बढ़कर अब बहत्तर प्रतिशत हो गयी है।

---साउंड बाइट---

इधर, हार्मुज जल डमरू मध्य से होते हुए एक जहाज आज भारतीय तट पर पहुंचा। पत्तन, पोत और जलमार्ग मंत्रालय में विशेष सचिव राजेश कुमार सिन्हा ने बताया है कि आज शाम एलपीजी वाहक जहाज शिवालिक भारत पहुंच गया। उन्होंने बताया कि कल नंदा देवी भारतीय माल वाहक जहाज भारत पहुंच जाएगा। श्री सिन्हा ने बताया कि संयुक्त अरब अमिरात से रवाना होने वाला भारतीय जहाज **जग लाडकी** भारत के रास्ते पर है। इस जहाज में लगभग इक्यासी हजार टन कच्चा तेल है। जहाजों के विभिन्न बंदरगाहों पर पहुंचने से देश में ऊर्जा आपूर्ति की स्थिति और बेहतर होगी।

राज्यसभा में सदन के नेता जेपी नड्डा ने देश में कथित एलपीजी संकट को लेकर कांग्रेस पार्टी पर राजनीति करने का आरोप लगाया है और कहा कि इस संकट में भारत की कोई भूमिका नहीं है।

---साउंड बाइट---

मुझे दुख है कि हमारे यहां विपक्ष, विशेष करके इंडियन नेशनल कांग्रेस यह विपत्ति काल में भी देश में राजनीति करने से पीछे नहीं हटता है। यह विपत्ति कोई भारत के कारण नहीं आई है इसमें भारत का कोई योगदान नहीं है लेकिन जो अंतरराष्ट्रीय स्थिति हुई है उस अंतरराष्ट्रीय स्थिति में आज हम सब लोग जानते हैं कि क्राइसिस आया है। इस क्राइसिस के बारे में हरदीप पुरी ने पूरी बातचीत कही है और हाउस में कहा है।

श्री नड्डा ने आरोप लगाया कि कांग्रेस नेता को एलपीजी सिलेंडर जमाखोरी करते हुए पकड़ा गया है और उनके नेता जनता को भड़काने की कोशिश कर रहे हैं। इसे

बेहद दुर्भाग्यपूर्ण बताते हुए श्री नड्डा ने कहा कि इतनी गंभीर स्थिति में भी वे राजनीति से पीछे नहीं हटते।

शेखपुरा के जिलाधिकारी शेखर आनंद ने कहा है कि जिले में घरेलू रसोई गैस की कोई कमी नहीं है। उन्होंने बताया कि गैस सिलेंडर वितरण में गड़बड़ी करने वालों पर निगरानी रखी जा रही है। इसके लिए प्रखंड आपूर्ति पदाधिकारी के नेतृत्व में धावा दल का गठन किया गया है।

---साउंड बाइट---

मुख्यमंत्री नीतीश कुमार कल समृद्धि यात्रा के चौथे चरण की शुरुआत करेंगे। इस चरण में मुख्यमंत्री सत्रह मार्च को भागलपुर और बांका जिले में विभिन्न विकास योजनाओं को लोकापर्ण और शिलान्यास करेंगे। श्री कुमार अठारह मार्च को जमुई और नवादा, जबकि उन्नीस मार्च को मुंगेर और लखीसराय जिले का दौरा करेंगे। मुख्यमंत्री श्री कुमार इस चरण के अंतिम दिन बीस मार्च को गयाजी और औरंगाबाद जिले में विभिन्न विकास योजनाओं का उद्घाटन और शुभारंभ करेंगे।

लोजपा, रामविलास के राष्ट्रीय अध्यक्ष और केंद्रीय मंत्री चिराग पासवान ने कहा है कि राज्य का नया मुख्यमंत्री भाजपा से होना चाहिए। पटना में संवाददाताओं से बातचीत करते हुए श्री पासवान ने कहा कि यह उनकी व्यक्तिगत राय है। इस पर अंतिम फैसला एनडीए नेतृत्व द्वारा ही लिया जाएगा।

---साउंड बाइट---

जदयू के राष्ट्रीय अध्यक्ष के चुनाव का कार्यक्रम घोषित कर दिया गया है। जारी कार्यक्रम के अनुसार सत्ताईस मार्च को चुनाव होगा। इच्छुक व्यक्ति बाईस मार्च तक नामांकन भर सकते हैं। तेईस मार्च को नामांकन पत्रों की जांच की जाएगी। चौबीस मार्च को नाम वापस लिये जा सकते हैं।

राज्यपाल लेफ्टिनेंट जनरल सेवानिवृत्त अता हसनैन ने कहा है कि आपदा की स्थिति से निपटने के लिए जन-जागरूकता सबसे कारगर हथियार है। श्री हसनैन ने बिहार राज्य आपदा प्रबंधन प्राधिकरण के सभागार में आयोजित अपने पहले औपचारिक कार्यक्रम में शामिल होते हुए कहा कि आपदा की स्थिति में कम से कम नुकसान हो इसके लिए लोगों को प्रशिक्षित किया जाना चाहिए।

—साउंड बाइट—

मौसम विभाग ने कहा है कि वातावरण में नमी की मात्रा अधिक होने और स्थानीय कारणों से अगले सात दिनों तक प्रदेश के अधिकतर भागों में तेज हवा के साथ बारिश की संभावना बनी हुयी है। मौसम विभाग ने अगले चौबीस घंटों के दौरान सीतामढ़ी, मधुबनी, पश्चिम चंपारण, पूर्वी चंपारण समेत राज्य के उत्तर-मध्य और उत्तर-पश्चिमी भागों में कई स्थानों पर ओलावृष्टि और वज्रपात की आशंका व्यक्त की है। इसे लेकर विभाग ने ऑरेंज अलर्ट जारी किया है। विभाग ने अपने पूर्वानुमान में कहा है कि अगले तीन दिनों के दौरान राज्य के अधिकांश भागों में औसत तापमान में दो से चार डिग्री सेल्सियस की कमी हो सकती है।

—साउंड बाइट—

मौसम विभाग ने अगले दो से तीन घंटों के दौरान किशनगंज, पश्चिम चंपारण समेत राज्य के उत्तर-पश्चिम और उत्तर-पूर्व भागों में कुछ स्थानों पर वज्रपात और तेज हवा के साथ बारिश का अलर्ट जारी किया है। हमारे किशनगंज संवाददाता ने बताया कि अभी ओलावृष्टि के साथ बारिश हुयी है। ओले गिरने से फसलों को नुकसान की आशंका जताई जा रही है।

जम्मू कश्मीर के करगील में ड्यूटी के दौरान पश्चिम चंपारण जिले के रहने वाले शहीद अग्निवीर जवान मनीष कुमार का अंतिम संस्कार आज पूरे राजकीय सम्मान के साथ किया गया। इससे पूर्व, शहीद जवान का पार्थिव शरीर उनके पैतृक स्थान योगापट्टी प्रखंड के नवलपुर गांव पहुंचने पर वंदे मातरम और भारत माता की जय के उद्घोष से वातावरण गुंजायमान हो गया।

मुख्यमंत्री नीतीश कुमार ने आज पटना समाहरणालय भवन का निरीक्षण किया। श्री कुमार ने वहां चल रहे विकासात्मक कार्यों को समय पर पूरा करने के निर्देश दिये हैं। मुख्यमंत्री ने कलेक्टरेट घाट से सभ्यता द्वार तक बनने वाली सड़क के निर्माण कार्य की प्रगति का भी अवलोकन किया।

लोक जनशक्ति पार्टी-रामविलास के पटना स्थित कार्यालय में आज दावते-ए-इफतार का आयोजन किया गया। मुख्यमंत्री नीतीश कुमार, जल संसाधन मंत्री विजय कुमार चौधरी, अल्पसंख्यक कल्याण मंत्री जमा खान, जदयू के कार्यकारी अध्यक्ष संजय झा समेत विभिन्न दलों के प्रमुख नेताओं ने इफतार पार्टी में भाग लिया।

पटना के ज्ञान भवन में महिला मेगा रोजगार मेला का आयोजन किया गया। महिला एवं बाल विकास निगम तथा समाज कल्याण विभाग की ओर से आयोजित मेले में देशभर की कई कंपनियां भाग ले रही हैं।

शेखपुरा के जिलाधिकारी शेखर आनंद ने जनगणना दो हजार सत्ताईस को लेकर अधिकारियों के तीन दिवसीय प्रशिक्षण कार्यक्रम का उद्घाटन किया। जनगणना के प्रथम चरण में मकानों की गणना कर उसके जमा आंकड़ों के महत्व को लेकर अधिकारियों को जानकारी दी गयी।

शिवहर पुलिस प्रशासन ने ऑपरेशन मुस्कान के तहत चोरी तथा गुम हुए मोबाइल फोन बरामद कर उनके असली मालिकों को लौटा दिया है। पुलिस अधीक्षक शुभांक मिश्रा ने उनचास लोगों को उनके मोबाइल फोन सौंप दिये।

रोहतास पुलिस ने अकोढी गोला थाना क्षेत्र अंतर्गत एक महिला की हत्याकांड मामले में मुख्य आरोपी समेत पांच आरोपियों को गिरफ्तार किया है। पुलिस अधीक्षक रौशन कुमार ने बताया कि हत्या का कारण प्रेम प्रसंग था।

मधुबनी जिले के फुलपरास थाना क्षेत्र से पुलिस ने आर्म्स एक्ट मामले में फरार तीन आरोपियों को गिरफ्तार कर लिया है। इन सभी को न्यायिक हिरासत में भेज दिया गया है।

और अब अंत में मुख्य समाचार, एक बार फिर.....

01. बिहार में राज्यसभा की सभी पांच सीटों पर एनडीए प्रत्याशियों की जीत। औपचारिक घोषणा बाकी।
- 02 देशभर में घरेलू गैस सिलेंडर की आपूर्ति श्रृंखला में सुधार से लोगों को मिली राहत।
03. मुख्यमंत्री नीतीश कुमार की समृद्धि यात्रा का चौथा चरण कल से। पहले दिन भागलपुर और बांका जिले में विभिन्न विकास योजनाओं की देंगे सौगात।
04. और, मौसम विभाग ने अगले चौबीस घंटों के दौरान राज्य के उत्तर-मध्य और उत्तर-पश्चिमी भागों में कई स्थानों पर ओलावृष्टि और वज्रपात की चेतावनी जारी की।

इसके साथ ही आकाशवाणी, पटना से प्रसारित प्रादेशिक समाचार का ये अंक समाप्त हुआ।